

اصطلاح سیرت کی ترویج و تشکیل

ایک تجزیائی مطالعہ

* عطا الرحمن

ABSTRACT:

This manuscript communicates the analytical study of promotion and formulation of word *Seerah*. The literal meaning of *Seerah* in the light of famous Arabic and Urdu dictionaries, its contextual meaning with reference to Holy Quran and Hadith are discussed in detail. Initially, the term was used for battles of Islam led by Prophet (PBUH). Later on the term was extended from *Jihad* to various matters of *Jihad* such as reconciliation, peace, refuge, the rebels, apostates and trade law with non-Muslims. Jurists used this term for international law of Islam. In the due course of time the word *Seerah* covered all aspects of Prophet's (PBUH) life. Later on the meaning of *Seerah* further extended and used for biographies of eminent historical personalities, like *Seerat-Al-Sahaba*, *Seerat-e-Noman* etc. The contrast of Hadith and *Seerah* and the difference between *Seerah* and history is also discussed in detail.

سیرت عربی زبان کا لفظ ہے اور اس سے فعل سَارَ یَسِيرُ سِيرًا وَ تِسْيَارًا وَ مَسِيرًا وَ مَسِيرَةً وَ سِيرَةً۔
 باب ضربِ یَصْرِبَ سے مستعمل ہے۔ السیرۃ اسی سَارَ یَسِيرُ کا اسم ہے، سِيرَ اس کی جمع ہے۔ سیرت کے لغوی معنی چلننا، پھرنا، جانا، عمل کرنا، سفر کرنا، مشہور ہونا، طریقہ و مذہب، سنت، حالت وہیت، کردار، کہانی اور روشن کے ہیں (۱)۔
 سیرۃ کا لفظ مسافت کے معنی میں بھی استعمال ہوتا ہے جیسا کہ حدیث نبوی میں ذکر ہے۔ نُصْرُتُ بِالرُّبْعِ مَسِيرَةً شہر (۲)۔ ایک مہینے کی مسافت سے میرا ربِ دشمن پڑا لاگیا ہے۔
 المجد فی اللّغة کے مطابق السیرۃ اسم من سَارَ، السنة والطريقة والمذهب والهيئة و سیرة
 الرجل صحيفة اعماله وكيفيته سلوكه بين الناس يقال هو حسن السیرۃ و منه قوله من طابت سريرته حمدت سیرته (۳)۔

یعنی السیرۃ سار یسیر کا اسم ہے بمعنی سنت، طریقہ، مذہب اور ہیئت۔ کسی شخص کی سیرت کا مطلب ہے اس شخص کے حالات زندگی اور لوگوں کے ساتھ برداو کی کیفیت، کہا جاتا ہے کہ فلاں اچھے چال چلن کا حامل ہے اور اسی سے عرب کا یہ

* ڈاکٹر، اسٹینٹ پروفیسر، شعبہ مطالعہ اسلام، جامعہ الائمه، چکدرہ، دیر

قول ہے: جس کا باطن پا کیزہ ہوتا ہے اس کا کردار قبل ستائش ہوتا ہے۔

محمد مرتضی الزبیدی (م ۱۲۰۵ھ) کے نزدیک السیرۃ کے معنی طریقہ کے ہیں چنانچہ کہا جاتا ہے سار الوالی فی الرعیہ سیرۃ حسنة بادشاہ اپنی رعایا میں اپھے طریقہ اور اپھے چال چلن کے ساتھ مشہور ہوا کسی شخص کی خوبی بیان کرتے ہوئے کہا جاتا ہے ہو حسن السیرۃ، وہ اچھی عادات اور عملہ کردار کا حامل ہے (۲)۔ فعل سارجب السنۃ کے ساتھ استعمال ہو مثلاً کہیں سار السنۃ تو اس کے معنی ہوتے ہیں سلکھا اور عمل کیا۔ مشہور شاعر ابوالکبیر الحذلی کا شعر ہے: اول راضی سنۃ من یسیرہا۔ فلا تجز عن من سنتہ سرتها۔ کسی طریقہ پر پہلا راضی ہونے والا شخص وہ ہے جو اس پر عمل کرے۔ وہ کام جو آپ نے خود کیا تھا ہمیں ترک کرنے کا مت کہو (۵)۔ اسی طرح جب عربی محاورہ میں کہتے ہیں: سرعنک جو درحقیقت مخفف ہے سر وَدَعْ عنك الشک والمراء چل شک اور جھگڑا چھوڑ اور در گزر کر۔ اسی طرح کہتے ہیں: استار بسیرتہ او بسنتہ جس کے معنی ہیں استن بھا واقتدی و سلک طریقتہ یعنی اس کے نقش قدم پر چلا اور اس نے اس کا طریقہ اپنایا خواہ وہ طریقہ اچھا ہو یا برا (۶)۔ چنانچہ کہا جاتا ہے فلاں محمود السیرۃ و فلاں مذموم السیرۃ فلاں اچھی عادات اور اپھے کردار کا حامل ہے اور فلاں بُری عادات اور برے کردار کا (۷)۔ اس کے علاوہ سیرۃ کا لفظ راستہ، کلام یا مشکل کا لوگوں میں مشہور ہونا اور اگلوں کی باتیں بیان کرنے کے معنوں میں بھی مستعمل ہے (۸)۔

قرآن کریم میں لفظ سیرت کا استعمال:

قرآن کریم نے لفظ سیرت کے استعمال میں انہی لغوی معنی کا اعتبار کیا ہے جو متعدد کتب لغت کی روشنی میں مندرج کیا گیا۔ مثلاً قرآن کریم کبھی اس لفظ کو ہیئت یا شکل کے معنی میں استعمال کرتا ہے۔ چنانچہ سورۃ طا میں کہا گیا ہے۔ سَنْعِيْدُهَا سِيْرَتَهَا إِلَّا وَلِي (۹)۔ ابھی پھر دینگے اس کو پہلی ہیئت پر۔ کبھی قرآن مجید اس لفظ کو ”لے کر چلتے“ کے معنوں میں استعمال کرتا ہے چنانچہ سورۃ فقص میں اس طرح آیا ہے: فَلَمَّا قَاتَضَى مُوسَى الْأَجَلَ وَسَارَ بِأَهْلِهِ (۱۰)۔ پھر جب پوری کر چکا موئی وہ مدت اور لے کر چلا اپنے گھر والوں کو۔ یہاں اس لفظ ”سَارَ“ کے معنی چلنا، جانا، روانہ ہونا ہے۔

قرآن کریم کے متعدد دیگر مقامات میں بھی اس سے مراد ”چلنا پھرنا“ ہے۔ چنانچہ سورۃ محمد میں اس طرح آیا ہے۔

أَلَمْ يَسِيرُوا فِي الْأَرْضِ (۱۱)۔ کیا وہ پھرے نہیں زمین میں۔

سورۃ محمد کے علاوہ سورۃ یوسف، سورۃ یوسف، سورۃ کہف، سورۃ حج، سورۃ روم، سورۃ فاطر اور سورۃ طور میں بھی آیا ہے (۱۲)۔

احادیث میں لفظ سیرت کا استعمال:

اس کے ساتھ ساتھ احادیث نبوی میں سیرت کا مادہ جن روایات میں استعمال ہوا ہے۔ ان میں سے چند درج ذیل ہیں:

- ۱۔ ابو قادہؓ اپنے والد سے نقل فرماتے ہیں: سرنا مع النبیؐ لیلۃؐ الحدیث۔ یعنی ہم نبی کریمؐ کے ساتھ ایک رات چل رہے تھے (۱۳)۔
- ۲۔ اسی طرح اسے فاصلہ کے معنی میں استعمال کیا گیا ہے۔ زربن حبیش کی روایت میں یہ الفاظ ہیں: ان الله عز و جل جعل بالمغرب بابا مسیرۃ عرضه سبعون عاما للتوبة لا یغلق مالم تطلع الشمس من قبله۔ یعنی اللہ تعالیٰ نے توبہ کے لیے ایک دروازہ، جس کی چوڑائی ستر سال کی مسافت سے ہے، مقرر کیا ہے اور یہ دروازہ اس وقت تک بند نہیں ہو گا جب تک سورج مغرب سے طلوع نہ ہو جائے (۱۴)۔
- ۳۔ اسی طرح ابوسعید خدریؓ فرماتے ہیں: قال بينما نحن نسير مع رسول الله بالعرج - کہ مقام عرج میں ہم رسول اللہ کے ساتھ جا رہے تھے (۱۵)۔
- ۴۔ انس بن مالکؓ کی روایت میں ذکر ہے: قال سار رسول الله الى خیبر کہ جب رسول اللہؐ خیبر کی طرف روانہ ہوئے (۱۶)۔
- ۵۔ امام احمد بن حنبلؓ نے نقل فرماتے ہیں: قام علىؐ علی المنبر فذكر رسول الله فقال قبض رسول الله و استخلف ابوبکرؓ فعمل بعمله و سار بسیرته حتى قبضه الله عز و جل علی ذالک، ثم استخلف عمرؓ علی ذالک فعمل بعملها و سار بسیرتها حتى قبضه الله عز و جل علی ذالک (۱۷)۔
- حضرت علیؐ ہم بر پر کھڑے ہوئے اور آپؐ نے رسول اللہؐ کا ذکر کرتے ہوئے فرمایا کہ جب رسول اللہؐ وفات پا گئے تو آپؐ کے بعد حضرت ابو بکرؓ خلیفہ منتخب کیے گئے، ابو بکر صدیقؓ نے نبی کریمؐ جیسے کام کیے اور آپؐ کی سیرت (نقش قدم، طریقہ اور روشن) پر چلے۔ یہاں تک کہ آپؐ بھی وفات پا گئے۔ آپؐ کے بعد عمرؓ خلیفہ منتخب کیے گئے۔ حضرت عمرؓ نے ان دونوں جیسے کام کیے اور ان کی سیرت پر چلے حتیٰ کہ اللہ تعالیٰ نے ان کی روح کو بھی توفیق کر لیا۔
- ۶۔ عن ابی وائل قال قلت لعبد الرحمن بن عوف کیف بایعتم عثمان و تركتم علیا؟ قال ما ذنبی قد بدأت بعلیؐ فقلت أبا يعک علی کتاب الله و سنة رسوله و سیرة أبي بکر و عمر۔
- قال: فيما استطعت، قال ثم عرضتها علی عثمان فقبلها (۱۸)۔
- حضرت ابو وائل سے روایت ہے کہ میں نے حضرت عبد الرحمن بن عوفؓ سے کہا کہ آپ لوگوں نے حضرت علیؐ کو چھوڑ کر حضرت عثمانؓ کی بیعت کیوں کی؟ انہوں نے کہا کہ اس میں میرا کوئی قصور نہیں۔ میں نے حضرت علیؐ سے کہا تھا کہ میں کتاب اللہ، سنت رسول اللہ اور سیرت ابو بکر و عمرؓ پر تمہاری بیعت کرتا ہوں، حضرت علیؐ نے کہا تھا کہ میں حسب استطاعت ذمہ داری نبھاؤں گا پھر میں نے حضرت عثمانؓ سے یہی بات کی تو انہوں نے اسے تسلیم کر لیا۔ اول حدیث میں سونافعل ماضی سارے تثنیہ و جمع متکلم کا صیغہ، حدیث سوم میں نَسِيرُ فعل مضارع یسیر سے تثنیہ و جمع متکلم کا صیغہ، جبکہ حدیث چہارم میں سارِ فعل

ماضی کا صیغہ آیا ہے۔ ان تینوں موضع میں یہ لفظ روانہ ہونے، جانے، چلنے اور سفر کرنے کے معنوں میں ہے۔ حدیث دوم میں مسیرہ مصدر بمعنی مسافت مستعمل ہے۔ حدیث پنجم میں سار بسیرتہ کے الفاظ استعمال کیے گئے ہیں بمعنی طریقہ روشن اور نقش قدم کے، جبکہ حدیث ششم میں سیرت ابی بکر (یعنی ابو بکر کا طریقہ کار اور طرز زندگی) کے الفاظ کا استعمال کیا گیا ہے۔ صحابہ کرام کے نعتیہ کلام و قصائد میں مادہ سیرت کا استعمال:

غزوہ احمد کے موقع پر قریش کے مشہور شاعر ہبیرہ بن وہب المخزومی نے پیغمبر اسلام اور مسلمانوں کی بحجو اور قریش مکہ کی تو صیف میں لمبا چڑھا قصیدہ میدان احمد میں کہا تھا۔ تو اس کے جواب میں حضرت کعب بن مالک^(المتوفی ۵۵ھ) نے نبی کریم ﷺ اور مسلمانوں کی طرف سے دفاع کرتے ہوئے ایک فصح و بلغ قصیدہ پیش کیا۔ اس قصیدہ کے پہلے شعر میں سیر مصدر آیا ہے۔

الأهل أتى غسان عنا و دونهم من الأرض خرق سيره متذمتعن (۱۹)۔

کیا غسان کو ہماری خبر پہنچ چکی ہے کہ ہمارے اور ان کے درمیان وسیع و عریض چھیل میدان ہیں اور ان میں سفر کرنا (جانا، عبور کرنا) باعث اضطراب ہے۔ اسی قصیدے کے ایک اور شعر میں لفظ سرنا، سار فعلِ مااضی سے تثنیہ و جمع متكلّم کا صیغہ آیا ہے۔

فسرُنَا إِلَيْهِمْ جَهْرَةً فِي رَحَالِهِمْ ضَحِيَاً عَلَيْنَا الْبَيْضُ لَا نَتَخَشَّعُ (۲۰)۔

ہم بر ملا چلے ان کے خیموں میں چاشت کے وقت ہماری تواریں چمک رہی تھیں اور ہم خوف زدہ نہیں تھے۔

حضرت کعب بن مالک کے ایک اور شعر میں سیر مصدر کا صیغہ مستعمل ہے۔

الحق منطقه والعدل سیرة فمن يجده اليه ينج من تیب (۲۱)۔

ان کی بات حق ہے اور ان کی سیرت عدل ہے جس نے ان کی پیروی کی ہلاکت سے نجات پائی۔

حضرت حسان[ؓ] بن ثابت نے فتح مکہ کے موقع پر جوا شعار کہے تھا ان میں سے ایک شعر میں سَيَرَتُ، فعل مااضی سار سے واحد متكلّم کا صیغہ استعمال ہوا ہے۔

وقال اللہ قد سیرت جنداً هم الانصار عرضتها اللقاء (۲۲)۔

اللہ تعالیٰ نے فرمایا کہ میں نے ایک لشکر روانہ کیا ہے وہ انصار ہیں ان کی سرشت جنگ ہے۔

سیرت نبوی کی اصطلاح کا تعارف و ترویج:

تعارف: سیرت کے لغوی معنی میں کافی وسعت ہے جیسے کہ پہلے اس لفظ کی لغوی تحقیق میں بیان ہوا۔ لیکن اصطلاح میں اس سے مراد رسول اللہ ﷺ کے حالات زندگی اور اخلاق و عادات کا بیان ہے (۲۳)۔ سیرت کی تعریف کے بارے میں شاہ عبدالعزیز محدث دہلوی^(م ۱۲۳۹ھ) فرماتے ہیں: ”آنچہ متعلق بود پیغمبر ماصلی اللہ علیہ و صاحبہ کرام و ادن عظام است و اذابتدائے تولد آنجناب تا غایت وفات آئی درسیرت گویند“۔ (۲۴) جو کچھ ہمارے پیغمبر ﷺ، حضرات صحابہؓ اور آں عظام کے مبارک وجود کے ساتھ متعلق ہوا اور آنجناب کی پیدائش سے

وفات تک کے واقعات پر مشتمل ہو، اسے سیرت کہتے ہیں۔

اس سے قبل سیرت کے لغوی معنی میں بیان ہو چکا ہے کہ سیر کے معنی چلنے پھرنے اور سفر کرنے کے ہیں اسی مناسبت سے یہ لفظ پہلے پہل جہاد و مغازی کے لیے استعمال ہوا کیونکہ جہاد و غزوات میں سیر یعنی جانا اور سفر کرنا ہوتا ہے۔ میدان جنگ کی طرف چل کر جانے سے جہاد و مغازی کی ابتداء ہوتی ہے اس لیے مغازی کو سیر کہتے ہیں (۲۵)۔

اسی لیے اسلامی غزوات اور جنگوں کے بیان میں جواویں کتابیں لکھی گئی تھیں انہیں کتاب المغازی یا کتاب السیر (سیرت کی جمع) کا نام دیا جاتا تھا۔ محمد بن مسلم شہاب الزہری (المتوفی ۱۲۳ھ)، محمد بن الحلق (المتوفی ۱۵۱ھ) اور عمر بن راشد الازادی (المتوفی ۱۵۰ھ) کی کتاب المغازی اور بعد کے دور میں محمد بن عمر الواقدی (المتوفی ۲۰۷ھ) کی کتاب المغازی سیرت کی ایسی ہی چند کتابیں ہیں جن میں رسول اللہ ﷺ کے غزوات کا تفصیلی بیان ہے۔ الغرض ابتداء میں سیرت کا اطلاق زیادہ تر مغازی اور اس کے متعلقہ امور پر ہوتا تھا۔ المغرب میں ہے ”انها غلبۃ فی الشرع علی امور المغازی و ما يتعلّق بها“ (۲۶)۔ یہ لفظ زیادہ تر مغازی اور اس سے متعلقہ امور کے بارے میں استعمال ہوتا تھا اس کے بعد اس لفظ کے معنی میں وسعت پیدا ہوئی اور اس کے مفہوم میں جہاد اور مغازی کے علاوہ امام وقت کاغذیوں، اسلامی فوج اور دشمن کی فوج کے ساتھ مختلف سلوک اور ان سے مختلف معاملات مثلاً صلح، امن اور تجارت کے احکام و قوانین اور اس سلسلہ کے دیگر جزئیات داخل ہو گئے۔ شیخ محمد طاہر پٹنی (م ۹۸۶ھ) ”جمع بحار الانوار“ میں کتاب السیر کی ابتداء ان الفاظ سے کرتے ہیں ”کتاب السیر جمع سیرہ بمعنى الطريقة لأن الأحكام المذكورة فيها متعلقة من سير رسول الله ﷺ فی غزواته“ (۲۷)۔ لفظ سیر، سیرہ کی جمع ہے جو کہ طریقہ کے معنی میں ہے۔ اس لیے کہ اس میں ذکور احکام رسول اللہ ﷺ کے ان حالات سے مخوذ ہوتے ہیں جو غزوات میں پیش آئے۔

کشاف اصطلاحات الفنون کے مطابق اصل میں سیر بمعنى چلنا اور جانا تھا اس سے بیت اور طریقہ کی طرف معنی منتقل ہوا، پھر شرع میں اس پر خاص معنی غالب آگئے۔ یعنی طریقة المسلمين فی المعاملة مع الكافرين والباغين وغیرهم من المستأمنين والمرتدين واهل الذمه (۲۸)۔ یعنی مسلمانوں کا کافروں، باغیوں، پناہ لینے والوں، مرتدوں اور ذمیوں وغیرہ کے ساتھ سلوک و تعلق۔

سیرت کے مفہوم میں یہ ذکورہ عموم فقهاء نے کی بلکہ انہوں نے اس میں مزید توسعہ کر کے اسلام کے بین الاقوامی قانون (International Law of Islam) کے لیے اس لفظ کو استعمال کیا، چنانچہ امام ابوحنیفہ کے مشہور شاگرد محمد بن حسن بن فرقہ شبیانی کو فی (المتوفی ۱۸۹ھ) نے کتاب السیر الصغير اور السیر الکبیر اسی معنی کو بخوبی رکھتے ہوئے لکھی (۲۹)۔

زمانہ مابعد میں سیرت کا لفظ نبی کریم ﷺ کی حیات طیبہ کے تمام پہلوؤں کو شامل ہوا۔ شبی نعمانی (۱۹۱۳ء) لکھتے ہیں: تیسرا صدی تک جو کتابیں سیرت کے نام سے مشہور ہیں مثلاً سیرت ابن ہشام، سیرت ابن عائد، سیرت اموی

وغیرہ ان میں زیادہ تر غزوات ہی کے حالات ہیں البتہ زمانہ ما بعد میں مغازی کے سوا اور چیزیں بھی اس میں داخل کر لی گئیں مثلًاً موالہب اللہ نیہ میں غزوات کے علاوہ اور بھی بہت کچھ ہے (۳۰)۔

سیرت کی اولين کتابیں چونکہ مغازی کھلاتی تھیں اس لیے سیرت کے معانی میں خصوصیت سے نبی کریم ﷺ کے مغازی کا بیان اور بعد ازاں آپؐ کی زندگی کے حالات کا بیان شامل ہو گیا (۳۱)۔

مشہور جرمی مستشرق جوزف ہوروویتس (Joseph Horovitz) لکھتے ہیں: مغازی ان جنگوں کو کہتے ہیں جن میں حضور بنفس نفس شریک ہوئے۔ اس اعتبار سے مغازی کا دائرہ غزوات رسولؐ تک محدود رہنا چاہئے تھا۔ لیکن اس اصطلاح کا اطلاق رسول اللہ ﷺ کی پوری زندگی اور عہد رسالت کے سارے واقعات پر کیا جانے لگا (۳۲)۔ یہی وجہ ہے کہ محدثین کرام نبی کریم ﷺ کے غزوات کو بھی مغازی اور بھی سیرت سے موسوم کرتے ہیں۔ چنانچہ ابن القم (۱۵۱ھ) کی کتاب کو مغازی بھی کہتے ہیں اور سیرت بھی۔ حافظ ابن حجر عسقلانی (المتوifi ۸۵۲ھ) بخاری شریف کی مشہور شرح فتح الباری کی کتاب المغازی میں یہ دونوں نام ایک ہی کتاب کے لیے استعمال کرتے ہیں (۳۳)۔

بعض محدثین نے مخصوص مضامین سیرت کو شماکل و خصالک کے نام سے ترتیب دیا جن میں نبی کریم ﷺ کے حیله مبارک، معمولات، عادات و خصالک اور کریمانہ اخلاق کی حد تک سیرت کے مضامین کو مخصوص کر دیا۔ یوں تو کتب احادیث میں بھی شماکل نبوی کا ذکر ہوتا ہے مثلاً صحابہ کی بعض کتابوں میں شماکل کا جداگانہ باب موجود ہے۔ اسی طرح مسانید، معاجم اور مؤطات میں بھی سیرت رسول اللہ کے اس خاص پہلو سے متعلق احادیث موجود ہیں (۳۴)۔ لیکن بعض کتابوں میں صرف شماکل کو ہی موضوع بنایا گیا ہے۔ چنانچہ امام ترمذی (المتوifi ۲۷۹ھ) کی کتاب الشماکل اس فن کی سب سے پہلی اور مشہور تالیف ہے۔ بعد کے ادوار میں سیرت کے مفہوم میں مزید توسعہ ہوئی اور یہ کسی اہم تاریخی ہستی کے کارناموں اور اس کے سوانح کے لیے استعمال ہونے لگا جس میں اس ہستی کے ذاتی حالات، اس کے عادات و خصالک، اس کا معاشرتی، معاشی، علمی یا سیاسی مقام، اس کی تعلیمات کے ثابت اثرات اور ان کے نتیجہ میں ظہور پذیر معاشی، معاشرتی یا سیاسی تبدیلیاں وغیرہ جملہ امور پر روشنی ڈالی جانے لگی۔ شبی نعمانی کی سیرۃ النبی یا سیرۃ العجمان، حبیب الرحمن شیروانی کی سیرت ابو بکر صدیق، قاضی سراج الدین احمد کی سیرت فاروق، سید سلیمان ندوی کی سیرت عائشہ، عبدالسلام ندوی کی سیرت عمر بن عبد العزیز، شاہ معین الدین احمد ندوی کی سیرا الصحابہ، سعید انصاری کی سیرا صحابیات، قاضی اطہر مبارک پوری کی سیرت ائمہ اربعہ اور طالب ہاشمی کی سیرت سعد بن ابی وقار اس کی چند مثالیں ہیں (۳۵)۔

حدیث اور سیرت:

سیرت کے ساتھ ایک متعلق الفاظ حدیث ہے۔ حدیث کے لغوی معنی جدید کے ہیں اور اسے قدیم کے بال مقابل استعمال کیا جاتا ہے۔ اس مادے کے مختلف مشتقات میں جدید ہونے کا تصور شامل رہتا ہے (۳۶)۔ حافظ ابن حجر عسقلانی کا قول

ہے: شریعت میں حدیث سے مراد وہ کلام ہے جس کی نسبت نبی کریم ﷺ کی طرف کی جاتی ہے۔ گویا اس سے مراد قرآن کے مقابل ہے کیونکہ قرآن قدیم ہے (۳۲)۔ حدیث کی اصطلاح قرآن مجید سے ماخوذ ہے چنانچہ شیخ احمد عثمانی (۱۹۲۹ء) لکھتے ہیں: ان اطلاق الحدیث علی ما یضاف النبی ﷺ مقتبس من قوله تعالیٰ و اما بنعمة رب فحدث (۳۳)۔ حدیث کا اطلاق کرنا اس بات پر جو نبی کریم ﷺ سے منسوب کر کے کہی جائے اللہ تعالیٰ کے اس قول: و اما بنعمة رب فحدث (۳۴) سے ماخوذ ہے۔

رسول اللہ ﷺ نے حدیث کا لفظ اپنے کلام کے لیے خود پسند فرمایا تاکہ آپ کے اور دوسرے لوگوں کے کلام اور اقوال میں تمیز ہو سکے۔ چنانچہ ایک مرتبہ حضرت ابو ہریرہؓ نے رسول اللہ ﷺ سے پوچھا: قیامت کے روز آپ کی شفاعت کے لحاظ سے سب انسانوں میں زیادہ خوش نصیب کون ہوگا؟ تو آپؐ نے فرمایا: اے ابو ہریرہ میرا خیال تھا کہ تم سے پہلے اس حدیث کے بارے میں کوئی مجھ سے سوال نہیں کرے گا کیونکہ حدیث کے متعلق تمہاری بہت زیادہ دلچسپی میں دیکھا کرتا تھا، قیامت کے دن میری شفاعت کی سعادت سب سے زیادہ اسے حاصل ہوگی جس نے کلمہ لا الہ الا اللہ خلوصِ دل سے کہا ہوگا۔ (۳۵) علماء حدیث نے حدیث کی تعریف یوں کی ہے: قولُ او فعلُ او تقریرُ نسبَ الى النبِي ﷺ (۳۶)۔ ہر وہ قول، فعل یا تقریر جو آپؐ سے منسوب ہو (۳۷)۔

سیرت اور حدیث کے باہمی رشتہ کے متعلق بھلی نعمائی "سیرۃ النبیؐ" کے مقدمہ میں لکھتے ہیں: "بہت سے لوگ یہ خیال کرتے ہیں کہ سیرت، فن حدیث ہی کی ایک خاص قسم کا نام ہے یعنی احادیث میں سے وہ واقعات الگ لکھ دیئے گئے جو آنحضرت ﷺ کے اخلاق و عادات سے متعلق تھے تو سیرت بن گئی" (۳۸)۔ لیکن یہ بات درست نہیں۔ فن سیرت اور فن حدیث میں موضوع اور طریق کار کی مماثلت کے باوجود فرق موجود ہے۔ حکیم ابوالبرکات عبد الرؤوف دانابوری اصحاب السیر کے مقدمہ میں لکھتے ہیں۔ اصحاب حدیث دراصل تین امور کو جمع کرتے ہیں۔ (۱) رسول اللہ ﷺ نے کیا فرمایا؟ (۲) رسول اللہ ﷺ نے کیا کام کیا؟ (۳) رسول اللہ ﷺ کے سامنے یا رسول اللہ ﷺ کے وقت میں کیا کیا گیا؟ اصحاب سیرت بھی انہی تین امور کو جمع کرتے ہیں اس لیے اصل کام دونوں کا ایک ہے مگر باوجود اس کے دونوں میں بڑا فرق ہے۔ اصحاب حدیث کا مقصود بالذات احکام و مسائل کو جانا ہوتا ہے اور رسول اللہ ﷺ کی ذات سے ان کی بحث ضمناً ہوتی ہے جبکہ اصحاب سیر کا مقصود بالذات رسول اللہ ﷺ کی ذات، گرامی سے واقفیت فراہم کرنا ہوتا ہے اور احکام و مسائل سے ان کی بحث ضمناً ہوتی ہے۔ نیز محمد بن شین رواۃ کی ثقاہت، عدل، تقویٰ اور دیانت کی کمی اور زیادتی کی بنا پر روایتوں میں اختلاف کے وقت مقبول روایتوں کو ترجیح دیتے ہیں اور اصحاب سیرت حالات کی موافقت اور واقعات کے علم کی بنا پر ترجیح دیتے ہیں (۳۹)۔ اس کے علاوہ محمد بن شین بعثت نبویؐ سے قبل کے حالات کو وہ اہمیت نہیں دیتے جو اہمیت بعد از بعثت کے حالات کو دیتے ہیں جب کہ سیرت نگار دونوں کو یکساں اہمیت دیتے ہیں۔

سیرت اور تاریخ:

سیرت اور حدیث کے علاوہ یہاں لفظ تاریخ کی تعریف اور تشریح بھی ایک متعلق موضوع ہے۔ تاریخ کے لغوی معنی ہیں وقت کا بیان کرنا، تاریخ نکالنا یا کسی چیز کے واقع ہونے کا وقت، علم التاریخ ایسا علم جس میں حادث و واقعات مع تاریخ کے بیان کیے جائیں (۲۵)۔ انسائیکلو پیڈیا برٹانیکا کے مقالہ نگار تاریخ کی تعریف کرتے ہوئے کہتا ہے: ”اسے دو مفہوم میں استعمال کیا جاتا ہے۔ کبھی تو اس کا مفہوم واقع کا بیان ہوتا ہے اور کبھی بذات خود و واقعات کو تاریخ کا نام دیا جاتا ہے“۔ (۲۶)

ظهورِ اسلام کے بعد قرآن مجید نے خاص طور پر اقوامِ اپنی کی تاریخ کی طرف توجہ دلائی اور اس ضمن میں کئی اقوام کے عروج و زوال کے قصے بیان کیے۔ سورہ الشراء میں سات انبیاء کرام اور ان کی امتیوں کا تذکرہ ہے۔ ہر بھی اور اس کی امت کے ذکر کے بعد ان فی ذالک لایہ (۲۷)۔ (یقیناً اس واقعہ میں بڑی عبرت ہے) کے الفاظ سات مرتبہ استعمال ہوئے ہیں۔ قرآنی آیات کی روشنی میں تاریخ کو ایام اللہ کہا جاتا ہے قرآن کریم نے متعدد مقامات پر مختلف تعبیرات سے مسلمانوں کو اس طرف متوجہ کیا ہے اس ضمن میں چند آیات کریمہ درجہ ذیل ہیں:

لَقَدْ كَانَ فِي قَصْصِهِمْ عِبْرَةٌ لِّأُولَى الْأَلْبَابِ (۲۸)۔ ان (انبیاء کرام و امم سابقین) کے واقعات میں سمجھدار لوگوں کے لیے عبرت ہے۔

وَكَلَّا نَقْصَ عَلَيْكَ مِنْ أَنْبَاءِ الرَّسُلِ مَا نَثَبَتَ بِهِ فَؤَادُكُ وَجَآئِكُ فِي هَذِهِ الْحَقِّ وَمَوْعِظَةٌ وَ ذَكْرٌ لِلْمُؤْمِنِينَ (۲۹)۔ اور ہم پیغمبروں کے تصویں میں سے یہ سارے قصے آپؐ سے بیان کرتے ہیں جس کے ذریعہ سے ہم آپؐ کے دل کو تقویت دیتے ہیں اور ان تصویں میں آپؐ کے پاس ایسا مضمون پہنچتا ہے جو خود بھی راست ہے اور مسلمانوں کے لیے نصیحت اور یاد دہانی ہے۔

اَفَلَمْ يَسِيرُوا فِي الْأَرْضِ فَيُنَظِّرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ (۵۰)۔ تو کیا یہ لوگ ملک میں کہیں چلے پھرے نہیں کہ دیکھ لیتے کہ ان لوگوں کا کیسا برا انجام ہوا جو ان سے پہلے (کافر) گزرے ہیں۔
فَسِيرُوا فِي الْأَرْضِ فَانْظُرُوا كَيْفَ كَانَ عَاقِبَةُ الْمُكَذِّبِينَ (۵۱)۔ تو تم روئے زمین پر چلو پھر واوردیکھ لوکہ آخر انجام تکذیب والوں کا کیسا ہوا۔

اَوْلَمْ يَسِيرُوا فِي الْأَرْضِ فَيُنَظِّرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ وَكَانُوا أَشَدُّ مِنْهُمْ قَوْةً (۵۲)۔ اور کیا یہ لوگ زمین میں چلے پھرے نہیں جس میں دیکھتے کہ جو (منکر) لوگ ان سے پہلے گزرے ہیں ان کا انجام کیا ہوا حالانکہ وہ قوت میں ان سے بڑھے ہوئے تھے۔

یہ ارشادات اس لیے بیان ہوئے ہیں کہ مسلمانان عالم سابقہ اقوام کے عروج و زوال کے اسباب کا مطالعہ کر کے

مستقبل کے لیے لا جعل بنا سکیں۔ ان قرآنی آیات کے مسلمانوں کے ذہن پر بڑے گھرے اثرات مرتب ہوئے۔ چنانچہ ابتداء ہی سے مسلمان، تاریخ اقوام کے بارے میں جانے کی طرف متوجہ ہوئے۔ اردو دائرہ معارف اسلامیہ کا فاضل مقالہ نگار لکھتا ہے: ”عربی زبان میں علمی تاریخ نویسی کی ابتدائی کریم ﷺ کی سیرت اور سرگرمیوں کے مطالعے سے وابستہ ہے۔ اسی لیے اس علم کے منابع کا پتہ احادیث نبوی کے مجموعوں میں ملتا ہے اور بالخصوص اس کا تعلق ان حدیثوں سے ہے جو آنحضرت ﷺ کے غزوتوں سے متعلق ہیں چنانچہ ایک عام اصطلاح مغازی (فوجی ہمیں) مروج ہو گئی جو ابتدائی زمانے کی کتب سیرت کے لیے استعمال ہونے لگی۔ چونکہ علم المغازی کا ارتبا علم حدیث سے تھا اس لیے تاریخ نویسی کے اسلوب تالیف پر اسناد کے استعمال کی وجہ سے گھرا اثر پڑا“ (۵۲)۔

الغرض اگرچہ عربوں کی تاریخ اور فن سیرت ایک دوسرے سے الگ ہیں لیکن اس کے ساتھ ساتھ بعض امور (مثال خبر مع سند) میں باہم مربوط و مماثل نظر آتے ہیں۔

مراجع و حوالی

- (۱) ابن منظور افریقی (۱۹۶۸ء)، لسان العرب، ج ۲، مادہ سیرہ، بیروت: دار الصادر، ص ۳۸۹-۳۹۰ و عبد الحفیظ بلیاوی ۱۹۵۰ء، مصباح اللغات جدید، مادہ سیر، کراچی: قدیمی کتب خانہ، ص ۳۱۰-۳۱۱، اردو دائرہ معارف اسلامیہ (۱۹۹۷ء)، ج ۱۱، مادہ سیرت، لاہور: دانش گاہ پنجاب، ص ۵۰۵
- (۲) ابن الاشیر (س۔ن)، النہایہ فی غریب الحدیث والاثر، ج ۲، ایران: قم، ص ۲۳۲
- (۳) المؤس معرف (۱۹۸۵ء)، المجد فی اللغة، مادہ سیرہ، بیروت: دار العلم للملائیین، ص ۳۷۸
- (۴) الزبیدی، محمد مرتضی (۱۳۶۲ھ)، تاج العروس، ج ۳، مادہ سیرہ، ہصر: مکتبۃ الخیریہ، ص ۲۸۷-۲۸۸
- (۵) البیتی، عبد اللہ، البیتان الحجم اللغوی، ج ۱، مادہ سیرہ، بیروت: دار الکتب، ص ۷۷
- (۶) انبیاء، ابراہیم، ڈاکٹر ودیگر، (۱۳۰۸ھ)، مجمع الوسیط، مادہ سیرہ، ایران: مکتبۃ نشر الشفافۃ الاسلامیہ، ص ۳۶۷
- (۷) الجرجانی، التعریفات، مادہ سیرہ، بیروت: دار الکتب العلمیہ، ص ۱۶۳
- (۸) المؤس معرف، المجد فی اللغة، مادہ سیرہ، ص ۸۷ و البیتانی، بطرس (۱۸۸۲ء)، دائرۃ المعارف، ج ۱۰، مادہ سیرہ، بیروت، ص ۳۰۹
- (۹) ط ۲۱: ۱۰) فقص: ۲۹ (۱۱) محمد: ۱۰
- (۱۰) مزید یکھیں: سورۃ یوسف: ۲۲، سورۃ یوسف: ۱۰۹، سورۃ کہف: ۳۶، سورۃ روم: ۹، سورۃ فاطر: ۲۳، سورۃ طور: ۱۰
- (۱۱) بخاری، امام (س۔ن)، صحیح بخاری، ج ۱، کتاب مواقيت الصلوة، باب الاذان بعد ذہاب الوقت، بیروت: المکتبۃ الشفافیہ، ص ۲۲۲
- (۱۲) احمد، امام (۱۹۹۲ء)، مسندا امام احمد بن حنبل، ج ۳، رقم الحدیث ۲۰۳۶، بیروت: دار احیاء التراث العربي، ص ۲۰۳ او الترمذی، ابو عیسیٰ محمد بن عیسیٰ، سنن الترمذی، ج ۳، رقم الحدیث ۲۳۸۵، بیروت: دار عمران، ص ۵۹۵
- (۱۳) احمد، امام (۱۹۹۲ء)، مسندا امام احمد بن حنبل، ج ۳، رقم الحدیث ۲۷۱، مسلم، ابو الحسین مسلم بن حجاج، صحیح مسلم، ج ۷، رقم الحدیث ۲۲۵۹، بیروت: دار الجمل، ص ۱۵۰

- (۱۶) احمد، امام، مسند امام احمد بن حنبل، ج ۳، رقم الحدیث، ۱۷۱، ص ۲۰ و بخاری، امام، صحیح بخاری، ج، ص ۱۵۸، والترزمی، ابو عیسیٰ محمد بن عیسیٰ، سنن ترمذی، ج ۳، رقم الحدیث ۱۵۵۰، ص ۱۲۱
- (۱۷) احمد، امام، مسند امام احمد، ج ۱، رقم الحدیث ۵۵۸، ص ۲۰۶ (۱۸) احمد، امام، مسند امام احمد، ج ۱، رقم الحدیث ۵۵۸، ص ۱۰۵
- (۱۹) ابن کثیر، حافظ (۱۹۶۷ء)، البدایہ والنہایہ، ج ۳، بیروت: مکتبہ دار الفکر، ص ۱۹۰ (۲۰) ابن ابی حیان، موطی، ص ۱۹۱
- (۲۱) ابو الحسن، ڈاکٹر محمد صفیر الدین (۱۹۷۹ء)، ماہنامہ اظہار کراچی، سیرت نبیر، شمارہ فروری، ص ۱۲
- (۲۲) ایضاً، ص ۱۹۱ (۲۳) اردو انسائیکلو پیڈیا، مادہ سیرت، ص ۵۱
- (۲۴) دہلوی، شاہ عبدالعزیز (س۔ن)، عجالۃ نافعہ، دہلوی: مطبع مجتبائی، ص ۱۸
- (۲۵) تھانوی، محمد علی فاروقی (۱۹۹۸ء)، کشاف اصطلاحات الفنون، تحقیق احمد حسن بستخ، ج ۲، بیروت: دارالكتب العلمیہ، ص ۳۶۵
- (۲۶) اردو دائرة معارف اسلامیہ، بحوالہ بالا، ص ۵۰۶ (۲۷) پنی، محمد طاہر (۱۲۸۳ھ)، جمیع بحارات الانوار، ج ۲، لکھنؤ: مطبع نوکلشور، ص ۱۶۵
- (۲۸) تھانوی، محمد علی فاروقی (۱۹۹۸ء)، بحوالہ بالا، ص ۳۶۵
- (۲۹) واسطی، محبوب حسن، سید (۱۹۹۹ء)، سیرت کیا ہے؟ ششماء، السیرۃ العالمی، کراچی، شمارہ ۱، ص ۲۲
- (۳۰) نعمانی بھلی (۱۹۹۱ء)، سیرۃ النبی، ج ۱، مقدمہ ذیل حاشیہ، لاہور: الفیصل ناشران و تاجران کتب، ص ۲۳
- (۳۱) اردو دائرة معارف اسلامیہ، بحوالہ بالا، ص ۵۰۵
- (۳۲) جوزف ہوروویس (۱۹۸۲ء)، سیرت النبی کی ابتدائی کتابیں اور ان کے مؤلفین، مترجم: شمارا حمود فاروقی، درنقوش رسول نمبر، ج ۱، ش ۱۳، ص ۷۷
- (۳۳) عسقلانی، ابن حجر، حافظ (۱۳۱۰ھ)، فتح الباری، ج ۱، مصر: المطبعة الکبری الہمپری، ص ۲۱
- (۳۴) سیوطی، جلال الدین، عبد الرحمن (۱۷۶۷ء)، الحصان کش الکبری، ج ۱، اردو ترجمہ غلام معین الدین نعیمی، کراچی: مدینہ پیاشنگ، ص زدیباچ
- (۳۵) واسطی، محبوب حسن، سید (۱۹۹۹ء)، بحوالہ بالا (۳۶) ابن منظور افریقی (۱۹۶۸ء)، ج ۲، مادہ حدیث، بحوالہ بالا، ص ۱۳۱
- (۳۷) سیوطی، جلال الدین، عبد الرحمن (۱۳۷۵ھ)، تدریب الراوی، ج ۱، مصر: دارالكتب الحدیث، ص ۲۳
- (۳۸) عثمانی، شیر احمد (س۔ن)، فتح الملمح شرح صحیح مسلم، ج ۱، مقدمہ، دیوبند: ادارہ شرکت علمیہ (۳۹) اضحی ۱۱:
- (۴۰) بخاری، امام، صحیح بخاری، ج ۸، کتاب الرقاق، باب صفة الجنة والنار، ص ۲۰۱-۲۱۱ و احمد، امام، مسند امام احمد بن حنبل، ج ۳، رقم الحدیث ۸۲۳۱، ص ۲۲ (۴۱) الصاحب، تحریر (۱۳۷۹ھ)، علوم الحدیث و مصطلحہ، مشق: المطبعة الجامعۃ، ص ۱۱۳
- (۴۲) قول سے مراد نبی کریم ﷺ کا کلام ہے۔ فعل سے مراد آپ کی وہ عملی تعلیم ہے جو صحابہ کرام گو دی۔ آپ کی زندگی کے معمولات، عبادات کے طریقے معاشرتی و سماجی تعلقات، اخلاق و کردار سب فعل میں داخل ہیں۔ تقریر سے مراد یہ ہے کہ آپ کے سامنے کسی شخص نے کوئی کام کیا یا آپ کو اس کی اطلاع دی گئی اور آپ نے اس پر ناپسندیدگی کا اظہار نہیں کیا بلکہ خاموش رہے اس وقت آپ کی خاموشی رضامندی سمجھی جائے گی کیونکہ رسول اللہ سے یہ متصور نہیں کہ آپ گئی منکر کو دیکھیں اور اس کی اصلاح نہ کریں بلکہ خاموش رہیں۔ کیونکہ نبی کا معاملہ عام انسانوں سے مختلف ہوتا ہے وہ کسی بھی نامناسب امر پر ضرور تنیبیہ کرتا ہے۔
- (۴۳) نعمانی بھلی (۱۹۹۱ء)، بحوالہ بالا، ص ۲۲
- (۴۴) دانا پوری، عبدالرؤف، حکیم ابوالبرکات (س۔ن)، اصح السیر فی ہدی خیر البشر ﷺ، کراچی: قرآن محل اردو بازار، مقدمہ، ص ۸
- (۴۵) انبیاء، ابراہیم، ڈاکٹر دیگر، (۱۳۰۸ھ)، بحوالہ بالا، مادہ ارش، ص ۱۳ و عبد الحفیظ بیلوی (۱۹۵۰ء)، بحوالہ بالا، مادہ ارش، ص ۳۱

(۴۶) Encyclopedia Britannica, Vol:11, Article History, p.529

(۴۷) اشعراء: ۷ (۴۸) یوسف: ۱۱ (۴۹) یوسف: ۱۰۹ (۵۰) یوسف: ۱۲۰

(۵۱) آل عمران: ۷۷ (۵۲) الفاطر: ۲۲ (۵۳) اردو دائرة معارف اسلامیہ، ج ۲، مقالہ تاریخ، بحوالہ بالا، ص ۲۹